

தேர்ச்சி ஒன்று:-
உலகில் இறைவனின் செயற்பாடுகளை உணர்ந்து கொள்வர்.

3

1.3. படைப்பின் சிகரம் - மனிதன்



இப்படத்தைப் பார்க்கும்போதும்,
பாடலைக் கேட்கும்போதும் உமக்கு
என்ன தோன்றுகின்றது. உமது
எண்ணத்தில் தோன்றும் கருத்துக்க
ளை வகுப்பறையில் முன்வைக்கவும்.

கலைமான்கள் நீரோடை தேடும்
எந்தன் இதயம் இறைவனை நாடும்
உள்ளத் தாகம் உந்தன் மீது
கொண்ட போது, எனக்கு வேறென்ன வேண்டும்?

காலம் தோன்றா பொழுதினிலே
கருணையில் என்னை நீ நினைத்தாய்.
உயிரைத் தந்திடும் கருவினிலே
அருளைப் பொழிந்து அவனைப்பாய்.
சூயவன் கையாலே மட்பாண்டம் உடைந்திடும்
கதையின் நாயகன் நான் இன்று.

பாறை அரணாய் இருப்பவரே,
நொறுங்கிய இதயம் நான் சுமந்தேன்.
காலை மாலை அறியாமல்
கண்ணீர் வடித்திடும் நிலையானேன்.
சிதறிய மணிகளைக் கோர்த்து எடுத்தால்
அழகிய மணிமாலை நானாவேன்.

(இறைவனைப் புகழ்வோம் # 322)

முதலாவது படைப்பு வரலாறு

கிறிஸ்தவ மறைப் போதனையின் படி மனித ஆரம்பத்தைப் பற்றிப் பேசும் பொழுது திருவிவிலியத்தின் பஞ்சாகமத்தை நாம் கருத்தில் கொள்ள வேண்டும். தொடக்க நூலின் முதலாம் அதிகாரம் 26-27 திருவசனங்களில் படைப்புப் பற்றிய முதலாவது மரபில் இது குறிப்பிடப்பட்டுள்ளது.

அப்பொழுது கடவுள், 'மானிடரை நம் உருவிலும், நம் சாயலிலும் உண்டாக்குவோம். அவர்கள் கடல் மீன்களையும், வானத்துப் பறவைகளையும், கால்நடைகளையும், மண்ணிலுரு முழுவதையும், நிலத்தில் ஊர்வன யாவற்றையும் ஆளட்டும்' என்றார். கடவுள் தம் உருவில் மானிடரைப் படைத்தார்; கடவுளின் உருவிலேயே அவர்களைப் படைத்தார்; ஆணும் பெண்ணுமாக அவர்களைப் படைத்தார்.

(தொ.நூ. 1:26-27)

குரு மரபில் வளர்ந்து வந்த படைப்புப் பற்றிய கருத்துக்களின் படி இறைவன் மனிதனை தம் உருவிலும், தம் சாயலிலும் உண்டாக்கினார். ஆண், பெண் எனப் படைத்து முழு உலகை ஆளவும் உலகை விருத்திசெய்து நிறைவடையச் செய்யவும் அவர்களிடம் பொறுப்பை ஒப்படைத்தார்.

சிந்திக்கவும்:

ஆயினும், அவர்களைக் கடவுளாகிய உமக்குச் சற்றே சிறியவர் ஆக்கியுள்ளீர்; மாட்சியையும் மேன்மையையும் அவர்களுக்கு முடியாகச் சூட்டியுள்ளீர். உமது கை படைத்தவற்றை அவர்கள் ஆளும்படி செய்துள்ளீர்; எல்லாவற்றையும் அவர்கள் பாதங்களுக்குக் கீழ்ப்படுத்தியுள்ளீர்.

(திபா. 8:5-6)

இறைசாயல்
என்பது

1. - ஞானமும், விளங்கிக் கொள்ளும் தன்மையும்

- இறைவனைப் பற்றியும் சமூகத்தைப் பற்றியும் பௌதீக உலகைப் பற்றியும் அறிவைப் பெற்றுக் கொள்ளக் கூடிய வலிமை மனிதனுக்கு உள்ளது.

2. - தெரிந்தெடுப்பதற்கும், விளங்கிக் கொள்வதற்கும், சுய விருப்பத்தோடு தீர்மானம் எடுப்பதற்கும் மனிதனுக்கு வல்லமை உண்டு.

3. - உடல் அழிந்தாலும் மனிதனின் ஆன்மா அழிவில்லாதது. மனிதனுள் இருக்கும் ஆள் தன்மை, இறைத்தன்மை அழியாது.

இரண்டாவது படைப்பு வரலாறு

மனித படைப்புப் பற்றி யாவே மரபில் பின்வருமாறு குறிப்பிடப்படுகிறது.

அப்பொழுது ஆண்டவராகிய கடவுள் நிலத்தின் மண்ணால் மனிதனை உருவாக்கி, அவன் நாசிகளில் உயிர் மூச்சை ஊத, மனிதன் உயிர் உள்ளவன் ஆனான்.

(தொ.நா. 2:7)

இறைவன் மனிதனை மண்ணால் உருவாக்கி, உயிர் மூச்சை அவனுக்குக் கொடுத்தார். “உயிர் பெறுவாயாகு” என்று இறைவன் அவனுக்குக் கட்டளையிட்டு உயிர் கொடுக்கவில்லை. மாறாக மனிதனது நாசிகளில் தமது மூச்சை ஊதி உயிர் கொடுத்தார். மனிதனுக்கும் இறைவனுக்குமிடையில் மிக நெருங்கிய உறவு உள்ளதென்பதை இது தெளிவுபடுத்துகிறது.

மனிதப் படைப்பும் பரிணாமமும்

இயற்கைச் சூழலில் ஒரு பொருள் படிப்படியாக மாறுதலடைந்து நீண்ட காலத்தின் பின் தொடக்க நிலையிலிருந்து முற்றிலும் மாறுபட்ட நிலையையடைவதே பரிணாமம் எனப்படும். இயற்கையின் செயற்பாடானது எப்பொழுதும் எளிமையான நிலையிலிருந்து உயர்ந்த ஒரு வளர்ச்சி நிலையை அடைவதாகும்.

மனித ஆரம்பத்தையும் வாழ்வையும் பற்றி வெவ்வேறு விவாதங்கள் முன்வைக்கப் பட்டுள்ளன. சான்ஸ் டார்வினது பரிணாமவாதம், சுமேரிய நாகரீக வரலாறு, லாப்லாஸ் என்பவரின் முன்மொழிவு ஆகியவை மனித வாழ்வின் ஆரம்பம் தொடர்பான வெவ்வேறு விவாதங்களுக்குரிய சில உதாரணங்களாகும்.

உலக ஆரம்பம் அல்லது மனிதனின் ஆரம்பம் பற்றி இந்த உலகில் எல்லோராலும் ஏற்றுக் கொள்ளப்பட்ட கொள்கைகள் இல்லை என்பதை நாம் விளங்கிக் கொள்ள வேண்டும். படைப்புச் செயலைக்கண்களினால் கண்ட விஞ்ஞானிகள் இல்லை. படைப்பை விளக்க விஞ்ஞானிகளால் முடியாது. உயிற்றை ஒரு மூலப் பொருளிலிருந்து உயிர் வளர்ச்சி பெற்றது என்பதைப்பற்றி டார்வினின் பரிணாமக் கொள்கை கூறவில்லை. பரிணாமவாதம் பற்றிய புதிய கருத்துக்களும் புதிய சிந்தனைகளும் இன்னமும் முன்வைக்கப்படுகின்றன. பரிணாமக் கொள்கை உறுதிப்படுத்த முடியாத சிந்தனை மட்டுமே.

விஞ்ஞான சிந்தனையை மனிதன் தன் வழிகாட்டியாக ஏற்றுக் கொண்டுள்ளதால் விஞ்ஞானக் கண்டு பிடிப்புக்கள் கிறிஸ்தவ விசுவாசத்தை உறுதிப்படுத்துகின்றன. விஞ்ஞானமும் கிறிஸ்தவ விசுவாசமும் ஒன்றுக்கொன்று முரணானவை அல்ல. உதாரணமாக மனிதன் மண்ணிலிருந்து உண்டாக்கப்பட்டவன் என திருவிவிலியம் கூறுகிறது. மனித சரீரத்தில் 96 வீதமான மூலகங்கள் உண்டென விஞ்ஞானிகள் கூறுகின்றனர். தூசி துகள்களிலும் 96 மூலகங்கள் இருப்பதாகக் கூறுகின்றனர். படைப்பில் நாம் காண்பவை உண்டாக்கப்பட்டதெனக் கூறுவதற்கும் இதைவிட சாட்சி தேவைதானா?

தொடக்க நூல் ஆசிரியர் படைப்புச் செயலை விஞ்ஞானக் கண்கொண்டல்லாமல், விசுவாச உண்மையின் அடிப்படையில் தம் சமகாலத்தவருக்கு விளக்க முற்படுகின்றனர். விஞ்ஞானமும் கிறிஸ்தவ விசுவாசமும் ஒன்றுக்கொன்று முரணானவை அல்ல. விஞ்ஞான அறிவு, எமக்கு இல்லாவிட்டாலும் எமக்காக உலக ஆரம்பத்தையும் அதன் இலக்கையும் பற்றிய உண்மைகளை இறைவன் வெளிப்படுத்தியுள்ளார்.

மனிதனுக்குள் புதைந்திருக்கும் உருவாக்கும் அல்லது உருப்படுத்தும், தேடிக் கண்டடையும் சக்தியானது ஒருவிதத்தில் பரிணாமமே. அதாவது, மனிதனது சிந்தனை, ஆற்றல், உருவாக்கும், உருப்படுத்தும் ஆற்றல், அவனது செயற்பாடுகள், வளர்ச்சியடைவது, அபிவிருத்தியடைவது அனைத்துமே ஒரு வித பரிணாமம் எனலாம். இவையனைத்தும் மனிதனது பௌதீக உடலில் நிகழ்கின்றன.

மனித ஆள் தன்மையானது
இறைவனின் உருவிலும் சாயலிலும் படைக்கப்பட்டது.
ஏனென்றால், ஒவ்வொரு மனித ஆளும்,
ஆவிக்குரிய அழியாத ஆன்மாவைப் பெற்றிருப்பதுடன்,
அறிவார்ந்த தன் விருப்பப்படி செயலாற்றும் மனத்திறனும் கொண்
டவர்.
இறைவனுடன் நிறைவாழ்வின் மகிழ்ச்சியைப்
பெறுவதற்காகப் படைக்கப்பட்டவர்.
கத்தோலிக்க திருச்சபையின்
மறைக்கல்வி # 1701-1704

செயற்பாடு:

- மாணவர்களை ஐந்து குழுக்களாகப் பிரிக்கவும்.
- பின்வரும் தலைப்புக்களை நான்கு குழுக்களிடையே பகிர்ந்து கொள்ளவும்.
 1. விலங்கினம் - நான்கு கால் விலங்குகள், ஊர்வன,
 2. தாவர இனம் - மரம், செடி கொடி
 3. பறவை இனம்
 4. மனிதன்
- பின்வருவனவற்றுள் இவற்றை வகைப்படுத்தவும்.
 1. இனம்
 2. வளர்ச்சி
 3. விருத்தி
 4. இன்றைய நிலை

உதாரணம்:

1. விலங்கினம்

	நான்கு கால் விலங்குகள்	ஊர்வன
1. இனம்		
2. வளர்ச்சி		
3. விருத்தி		
4. இன்றைய நிலை		

- 5ம் குழுவின் “மனிதன் இறைவனின் படைப்பு” என அறிந்து கொள்வதற்காக சம்பந்தப் பட்ட திருவிவிலியப் பகுதியை ஆராய்ந்து கருத்துக்களை முன் வைப்பர்.

பின்வரும் வினாக்களுக்கு விடை எழுதுக.

1. மனித ஆரம்பமும் வாழ்வும் பற்றிய நான்கு கோட்பாடுகள் எவை?
2. பரிணாம வாதக் கொள்கை விவிலிய படிப்பினைகளுக்கு முரணானதா? விளக்குக.
3. திருவிவிலியத்தில் தொடக்க நூல் ஆசிரியர் மனித அழைப்புப் பற்றிக் கூறுவது என்ன?
4. இன்று மனிதன் பரிணாம வளர்ச்சி அடையும் நிலை என்ன?